

किमान आधारभूत किंमत खरेदी
योजनेंतर्गत धान/भरडधान्य खरेदी
केंद्र निवड व शेतकरी नोंदणी बाबत
स्थायी आदेश देण्याबाबत.

महाराष्ट्र शासन
अन्न, नागरी पुरवठा व ग्राहक संरक्षण विभाग
शासन निर्णय क्रमांक: खरेदी-११२५/प्र.क्र.२४०/ना.पु.२९
हुतात्मा राजगुरु चौक, मादाम कामा मार्ग
मंत्रालय, मुंबई-४०० ०३२.
दिनांक: २४ जुलै, २०२६.

वाचा :-

१. विकेंद्रीत खरेदी योजनेंतर्गत धान खरेदीबाबत राज्य शासनातर्फे केंद्र शासनाशी केलेला सामंजस्य करार. (MoU)

प्रस्तावना :-

किमान आधारभूत किंमत खरेदी योजना ही केंद्र शासनाची योजना असून शेतकऱ्यांना हमी भावापेक्षा कमी किंमतीने (डिस्ट्रेस सेल) धान्य विकावे लागू नये, म्हणून ही योजना राबविण्यात येते. त्यासाठी राज्य शासनाने नियुक्त केलेल्या अभिकर्ता संस्थांमार्फत (बिगर आदिवासी क्षेत्रात, महाराष्ट्र राज्य सहकारी पणन महासंघ, मुंबई व आदिवासी क्षेत्रात, महाराष्ट्र राज्य सहकारी आदिवासी विकास महामंडळ, नाशिक) राज्यात एफ.ए.क्यु. (Fair Average Quality) दर्जाच्या धान व भरडधान्याची खरेदी करण्यात येते. योजनेंतर्गत शेतकऱ्यांना लाभ देण्यासाठी केंद्र शासनाने निश्चित केलेल्या कार्यपद्धतीनुसार शेतकऱ्यांची प्रत्येक हंगामामध्ये ऑनलाईन पद्धतीने नोंदणी केली जाते. सदर नोंदणी केल्यानंतर शेतकऱ्यांकडून वेळापत्रकानुसार त्यांच्या धान्याची हमीभावानुसार खरेदी करण्यात येते.

शेतकरी नोंदणीमध्ये उद्धवणारे विविध मुद्दे, काही ठिकाणी उशिरा सुरु होणारी खरेदी प्रक्रिया यामुळे विविध लोकप्रतिनिधी, अभिकर्ता संस्था, शेतकरी यांच्याकडून शेतकरी नोंदणी, धान/भरडधान्य खरेदी प्रक्रिया विहित मुदतीत सुरु करण्याबाबत उपाययोजना करण्याची वारंवार विनंती होत होती. विहित मुदतीत शेतकरी नोंदणी सुरु करणे, त्यासाठी आवश्यक खरेदी केंद्रे सुरु करणे व योजनेचा लाभ सर्वसामान्य शेतकऱ्यांना देणे यासाठी किमान आधारभूत योजनेंतर्गत शासनाकडे धान्य विक्री करू इच्छिणाऱ्या शेतकऱ्यांची नोंदणी करण्यासाठी तसेच खरेदी केंद्रे सुरु करण्यासाठी सर्वकष स्थायी सुचना देण्याचा शासन निर्णय निर्गमित करण्याची बाब शासनाच्या विचाराधीन होती.

शासन निर्णय:-

किमान आधारभूत किंमत खरेदी योजनेंतर्गत धान, भरडधान्य आणि (ज्वारी, बाजरी, मका व रागी) आणि मायनर मिलेट्सच्या किमान आधारभूत किंमती (Minimum Support Price-MSP) जाहीर करत असते. योजनेंतर्गत जास्तीत जास्त शेतक-यांना लाभ देण्यासाठी त्यांची विहीत मुदतीत नोंदणी व खरेदी करण्यासाठी पुढीलप्रमाणे स्थायी सुचना देण्यात येत आहेत.

खरेदी केंद्रे:-

१. खरेदी केंद्र व खरेदी संस्था निवडीबाबत जिल्हाधिकारी यांच्या अध्यक्षतेखाली पुढीलप्रमाणे समिती गठीत करण्यात येत आहे:-

अ.क्र.	समितीचे सदस्य	पद
१	जिल्हाधिकारी	अध्यक्ष
२	जिल्हा अधिक्षक कृषी अधिकारी	सदस्य
३	जिल्हा उपनिबंधक सहकारी संस्था	सदस्य
४	जिल्हा पुरवठा अधिकारी	सदस्य
५	जिल्हा पणन अधिकारी/प्रादेशिक व्यवस्थापक (संबंधित भौगोलिक क्षेत्रानुसार)	सदस्य सचिव

२. समितीची प्रत्येक वर्षाच्या **माहे ऑगस्ट मधील दुसऱ्या आठवड्यात** बैठक घेऊन खरेदी केंद्रांची निश्चीती करणे बंधनकारक असेल. सदर बैठक आयोजित करण्याची सर्वस्वी जबाबदारी सदस्य सचिव यांची असेल.
३. मागील पणन हंगामात सुरु असणा-या खरेदी केंद्रापैकी मागील पणन हंगामामध्ये तक्रार नसणारी खरेदी केंद्रे पुढील हंगामात पणन हंगाम मध्ये सुरु ठेवण्यात येतील. अशा खरेदी केंद्रांची तक्रार नसल्याची खात्री अभिकर्ता संस्थांनी करावी.
४. मागील पणन हंगामात सुरु असणारी खरेदी केंद्रापैकी खरेदी केंद्राबाबत तक्रारी प्राप्त झाल्या आहेत त्याबाबत चौकशी करून अभिकर्ता संस्थांनी खरेदी केंद्रांना परवानगी देणे/परवानगी रद्द करणे अशा स्वयंस्पष्ट अभिप्रायासह धान खरेदी समितीसमोर प्रस्ताव सादर करावेत. प्रकरणी समितीने संपूर्ण चौकशीअंती अशा संस्थांना खरेदी केंद्रे सुरु करण्यास मान्यता देण्याबाबत निर्णय घ्यावा. अशा संस्थांची स्वतंत्र यादी बनविण्यात यावी. प्रस्तुत संस्थाबाबत घेण्यात आलेल्या निर्णया प्रकरणी शासनास अवगत करावे. शासनास अवगत करण्याची जबाबदारी अभिकर्ता संस्थांची असेल.
५. नवीन खरेदी केंद्र सुरु करण्याकरिता अभिकर्ता संस्थांनी त्यांच्या स्वयंस्पष्ट अभिप्रायासह उपरोक्त समितीस प्रस्ताव सादर करावेत. प्रकरणी समितीने संपूर्ण चौकशीअंती अशा संस्थांना खरेदी केंद्रे सुरु करण्यास मान्यता देण्याबाबत निर्णय घ्यावा. अशा संस्थांची

- स्वतंत्र यादी बनविण्यात यावी. सदर संस्थाबाबत घेण्यात आलेल्या निर्णयाप्रकरणी शासनास अवगत करावे.
६. समितीने जिल्ह्यामध्ये आधारभूत किंमत योजनेंतर्गत खरेदी करण्यासाठी प्राप्त झालेल्या एकूण खरेदी संस्थांची यादी, समितीने मान्यता दिलेल्या संस्थांची यादी, समितीने मान्यता नाकारलेल्या संस्थांची यादी यांची माहिती शासनास सादर करावी. मान्यता दिलेल्या संस्थांची यादी सादर करताना मागील पणन हंगामात सुरु असणारी खरेदी केंद्रे व नव्याने मान्यता दिलेली खरेदी केंद्रे अशा स्पष्ट उल्लेखासह यादी सादर करावी.
 ७. मागील हंगामात झालेली खरेदी विचारात घेऊन आवश्यकतेनुसार खरेदी केंद्रांमध्ये वाढ करण्याबाबतही समितीने निर्णय घ्यावा.
 ८. निवड केलेल्या धान खरेदी केंद्रांसोबत अभिकर्ता संस्थामार्फत करारनामा करण्यात यावा. प्रत्यक्ष धान खरेदी करण्यापूर्वी सदर खरेदी केंद्रांना उद्दिष्ट वाटप करण्यात येईल. सदर खरेदी केंद्रांनी त्यानुसार साठवणुक व्यवस्थेचे नियोजन करावे.
 ९. भारतीय अन्न महामंडळ, मुख्यालय यांच्या दि.१४.०३.२०२२ रोजीच्या पत्रान्वये खरेदी केंद्रांकरिता आवश्यक असलेली तपासणी सूची यापूर्वी निर्गमित करण्यात आलेली आहे. त्यानुसार प्रत्यक्ष धान/भरडधान्य खरेदी सुरु होण्यापूर्वी चालू हंगामात सुरु असलेली धान/भरडधान्य खरेदी केंद्रे ही केंद्र शासनाच्या निकषांची पूर्तता करतात किंवा कसे याची तपासणी करण्यात यावी.
 १०. खरेदी केंद्रांबाबतची परिपूर्ण माहिती PCSAP (Procurement Centre Self-Assessment Portal) वर भरण्याबाबत केंद्र शासनाच्या सूचना आहेत. त्यानुषंगाने केंद्र शासनाकडून प्राप्त सूचनांनुसार सर्व खरेदी केंद्रांची माहिती सदर पोर्टलवर अपलोड करण्याची जबाबदारी अभिकर्ता संस्थांची राहिल. याकरिता आवश्यक असणारे तांत्रिक सहाय्य BeAM यांच्याकडून देण्यात यावे. सदर माहिती उप अभिकर्ता संस्था तसेच भारतीय अन्न महामंडळ यांच्याशी समन्वय साधून भरण्यात यावी.
 ११. उप अभिकर्ता संस्था/खरेदी केंद्रे यांच्याशी करारनामा करताना मुख्य अभिकर्ता संस्थांनी त्यांच्या स्तरावरूनसुद्धा अटी व शर्ती निश्चित कराव्यात.
 १२. शेतकरी नोंदणी करण्यासाठी खरेदी केंद्रे प्रत्येक खरीप हंगामामध्ये दिनांक ०१ सप्टेंबर पासून व रब्बी हंगामामध्ये दिनांक ०१ एप्रिल पासून प्रत्यक्ष सुरु करणे बंधनकारक असेल. याची सर्वस्वी जबाबदारी अभिकर्ता संस्थांची असेल.
 १३. योजनेचा व्यापक लाभ सर्वसामान्य शेतक-यांना देण्यासाठी सदर बाबी अत्यंत गांभिर्याने विहीत मुदतीत पार पाडाव्यात.
 १४. खरेदी केंद्रांच्या अनुषंगाने आवश्यक अन्य सुचना त्या-त्या पणन हंगामासाठी निर्गमित करण्यात येणा-या शासन निर्णयान्वये तसेच आवश्यकतेनुसार पत्रान्वये देण्यात येतील. केंद्र व राज्य सरकारकडून देण्यात येणा-या सर्व सुचनांचे अनुपालन करणे बंधनकारक असेल.

शेतकरी नोंदणी

१. योजनेचा लाभ घेण्यास इच्छुक असलेल्या सर्व शेतकऱ्यांची शासनाने ठरवून दिलेल्या Platform वर सर्व इच्छुक शेतकऱ्यांनी ऑनलाईन नोंदणी करणे आवश्यक आहे.
२. सदर शेतकरी नोंदणी खरीप पणन हंगामासाठी दिनांक १ सप्टेंबर पासून सुरु होईल व दिनांक १५ ऑक्टोबर पर्यंत चालू राहिल. रब्बी हंगामासाठी शेतकरी नोंदणी दिनांक १ एप्रिल पासून सुरु होईल व दिनांक ३० एप्रिल पर्यंत सुरु राहिल. आवश्यकता असल्यास सर्व बाबींचा विचार करुन शासन शेतकरी नोंदणीचा कालावधी वाढवून देईल.
३. शेतकऱ्यांकडील धान/भरडधान्य खरेदी करताना ऑनलाईन खरेदी पध्दत सुरु करण्यात आली आहे. सदर ऑनलाईन खरेदी करिता शासनाकडून ठरवून दिलेल्या Platform चा वापर करुन केंद्र शासनाच्या निर्देशाप्रमाणे त्या नोंदी PFMS (Public Fund Monitoring System), CFPP, CFSP या तसेच केंद्र शासनाने सुचित केलेल्या अन्य सर्व संकेतस्थळांसोबत संलग्न करणे अनिवार्य आहे. केंद्र शासनाने सुचित केलेल्या सर्व संकेतस्थळांसोबत संलग्न करण्याची जबाबदारी संबंधित सेवा पुरवठादार यांची असेल.
४. किमान आधारभूत किंमत खरेदी योजनेतर्गत करण्यात येणा-या खरेदीची सर्व प्रक्रिया ऑनलाईन असल्याने योजनेचा लाभ घेण्यास इच्छुक असलेल्या सर्व शेतकऱ्यांची ऑनलाईन नोंदणी करणे आवश्यक आहे. शासनाने दिलेल्या मुदतीत सर्व शेतकऱ्यांनी शासनाकडून ठरवून दिलेल्या Platform वर नोंदणी करणे आवश्यक आहे.
५. केंद्र शासनाने निर्धारित केलेल्या नवीन Minimum Threshold Parameters नुसार योजनेतर्गत शेतकऱ्यांची ऑनलाईन नोंदणी ही आधार प्रमाणीकरण पद्धत (Aadhaar Authentication Method) वापरूनच करण्यात यावी. याकरिता आवश्यक असलेली आधार प्रमाणीकरण यंत्रे (Aadhaar Authentication Devices) सर्व खरेदी केंद्रांना उपलब्ध करुन देण्याची जबाबदारी मुख्य अभिकर्ता संस्थांची राहिल.
६. ऑनलाईन नोंदणीमध्ये आधार क्रमांक, बचत बँक खाते क्रमांक, ७/१२ उतारे, पिक पेरा इत्यादी तसेच अन्य आवश्यक सर्व बाबींची नोंदणी करण्यात यावी. सदर वेळी कृषी विभागाकडून लागू करण्यात आलेल्या AGRISTACK या संकेतस्थळावरील शेतकरी क्रमांक (फार्मर आयडी) वरीलची नोंदणी करणे बंधनकारक आहे.
७. वनहक्क अधिनियम, २००५ अन्वये, वनामधील जमिनीबाबत धारणाधिकार प्राप्त असलेल्या शेतकऱ्यांची योजनेतर्गत नोंदणी करुन त्यांच्याकडून धान्य खरेदी करण्यासाठी पुढीलप्रमाणे कार्यवाही करावी. सदर धारणाक्षेत्रावर धान/भरडधान्य पिकाखालील क्षेत्राची नोंद, तसेच ७/१२ उताऱ्यासंबंधीची नोंद, धारणाधिकारबाबतची आवश्यक कागदपत्रे, ७/१२ वरील धानाचा/भरडधान्याचा पीक पेरा असलेली नोंद इ. जिल्हाधिकारी यांच्याकडून प्रमाणित करुन अशा शेतकऱ्यांची ऑनलाईन नोंदणी विहित मुदतीत करावी. याची जबाबदारी अभिकर्ता संस्थांची राहिल. जिल्हाधिकारी यांच्याकडे उपलब्ध असणाऱ्या वन जमिनींवरील धारणाधिकार प्राप्त असणाऱ्या शेतकऱ्यांच्या यादीतील ज्या

शेतकऱ्यांनी धारणाधिकार प्राप्त जमिनीवर धान लागवड केली आहे, अशा शेतकऱ्यांची यादी जिल्हाधिकारी यांच्या मान्यतेने अभिकर्ता संस्थांचे संबंधित अधिकारी यांनी प्राप्त करून घ्यावी व शासनाकडून ठरवून दिलेल्या पोर्टलकडे उपलब्ध करून द्यावी. वनपट्टेधारक शेतकरी यांची अशी प्रमाणित यादी शेतकरी नोंदणीच्या विहित मुदतीत प्राप्त न झाल्यामुळे वनपट्टेधारक आदिवासी शेतकरी बांधव योजनेतर्गत नोंदणी करण्यापासून वंचित राहत असल्याच्या बाबी निदर्शनास आल्या आहेत. यामुळे वनपट्टेधारक शेतकऱ्यांची यादी उशिरात उशिरा दिनांक २० सप्टेंबर पर्यंत प्रमाणित करण्याची कार्यवाही करण्यात यावी.

८. शासनाकडून ठरवून दिलेल्या पोर्टलनी अशा शेतकऱ्यांची धान खरेदी ऑनलाईन होण्याबाबत ऑनलाईन पोर्टलवर तशी सुविधा उपलब्ध करावी. तसेच सदर शेतकऱ्यांकडून खरेदी केंद्रांवर प्रत्यक्ष खरेदी करताना शेतकऱ्यांचे आधार प्रमाणीकरण करणे व live photo घेणे अनिवार्य आहे. त्यानुसार खरेदी केंद्रांवर कार्यवाही होईल याची दक्षता अभिकर्ता संस्थांनी घेणे आवश्यक आहे.
९. देवस्थानांच्या/शेती महामंडळांच्या जमिनीवर उत्पादन करणा-या शेतकऱ्यांची नोंदणी करून त्यांच्याकडून खरेदी करण्यासाठी, ज्या शेतकऱ्यांकडून अशा जमिनीवर धान/भरडधान्य उत्पादित केले जाते त्या शेतकऱ्यांचे देवस्थानांशी/शेती महामंडळासोबत झालेले करारनामे (Lease Agreement), ७/१२ वरील धानाचा/भरडधान्याचा पीक पेरा असलेली नोंद या बाबी तहसिलदार यांच्याकडून प्रमाणित करण्यात यावी आणि त्यानंतरच अशा शेतकऱ्यांची ऑनलाईन नोंदणी विहित मुदतीत करण्याची कार्यवाही करावी.
१०. तसेच सदर शेतकऱ्यांची धान खरेदी केंद्रांवर धान खरेदी करताना शेतकऱ्यांचे आधार प्रमाणीकरण करणे व live photo घेणे अनिवार्य आहे. त्यानुसार खरेदी केंद्रांवर कार्यवाही होईल याची दक्षता अभिकर्ता संस्थांनी घेणे आवश्यक आहे.
११. गाव नमुना ७/१२ या दस्तऐवजावर एकापेक्षा जास्त शेतकऱ्यांची नावे नोंद असतील तर अशा शेतकऱ्यांची वेगवेगळी नोंद करताना ७/१२ वरील एकूण क्षेत्रापेक्षा जास्त क्षेत्राची नोंद होणार नाही याची खात्री अभिकर्ता संस्थांनी करावयाची आहे. अशा नोंदी निदर्शनास आल्यास त्याची सर्वस्वी जबाबदारी अभिकर्ता संस्थांची असेल.
१२. सर्व दस्तऐवज/कागदपत्रे यांची काळजीपूर्वक खात्री करून शेतकरी नोंदणी करण्याची सर्वस्वी जबाबदारी अभिकर्ता संस्था यांची असेल. चुकीचे/बनावट दस्तऐवज यांच्या आधारे बनावट शेतकरी नोंदणी करण्याची बाब घडल्यास त्याची संपूर्ण जबाबदारी उप अभिकर्ता संस्था व अभिकर्ता संस्था यांचे अधिकारी/पदाधिकारी यांच्यावर असेल. अशा संस्थावर/खरेदी केंद्रावर शासनाकडून कायमस्वरूपी धान खरेदीकरिता बंदीसह अन्य उचित आवश्यक ती कार्यवाही करण्यात येईल.
१३. पुर्वानुभवावरून असे निदर्शनास आले आहे की, खरेदी/नोंदणी बाबत अभिकर्ता संस्थांकडे तक्रारी प्राप्त झाल्यानंतर अभिकर्ता संस्थांनी त्यांच्या स्तरावर चौकशी व आवश्यकतेनुसार कार्यवाही करतात. तथापि, शासनास अशा बाबी अवगत केल्या जात नाहीत. यामुळे

न्यायालयीन बाबी/ विधानमंडळ कामकाज अशा संबंधाने उद्भवणा-या बाबींसर्भात शासनास अडचणीचा सामना करावा लागतो. याबाबी विचारात घेता खरेदी/नोंदणी बाबत अभिकर्ता संस्थांकडे तक्रारी प्राप्त झाल्यानंतर अभिकर्ता संस्थांनी त्यांच्या स्तरावर चौकशी करणे तसेच प्रकरणी शासनास अवगत करणे बंधनकारक असेल.

१४. उपरोक्त नमूद करण्यात आलेल्या सूचना या सर्वसाधारण सूचना असून त्यांचे पालन करूनच अभिकर्ता संस्थांनी शेतकरी नोंदणी करावयाची आहे. शेतकरी नोंदणी मध्ये कोणत्याही प्रकारची अनियमितता होणार नाही याची सर्वस्वी जबाबदारी अभिकर्ता संस्थांची राहिल.

१५. याअनुषंगाने आवश्यक अन्य सूचना त्या त्या पणन हंगामासाठी निर्गमित करण्यात येणा-या शासन निर्णयान्वये तसेच आवश्यकतेनुसार पत्रान्वये देण्यात येतील. केंद्र व राज्य सरकारकडून देण्यात येणा-या सर्व सूचनांचे अनुपालन करणे बंधनकारक असेल.

४. उपरोक्त सूचनांच्या व्यतिरिक्त शासन वेळोवेळी आवश्यक त्या सूचना निर्गमित करील.

५. उक्त शासन निर्णय, महाराष्ट्र शासनाच्या www.maharashtra.gov.in या संकेतस्थळावर उपलब्ध करण्यात आला असून त्याचा संगणक संकेतांक २०२६०७२४१४२२४७३२०६ असा आहे. हा आदेश डिजिटल स्वाक्षरीने साक्षांकित करून काढण्यात येत आहे.

महाराष्ट्राचे राज्यपाल यांच्या आदेशानुसार व नावाने,

(प्रमोद पाटील)

उप सचिव, महाराष्ट्र शासन

प्रति,

१. व्यवस्थापकीय संचालक, महाराष्ट्र राज्य सहकारी पणन महासंघ, कनमुर हाऊस, मुंबई.
२. व्यवस्थापकीय संचालक, महाराष्ट्र राज्य सहकारी आदिवासी विकास महामंडळ मर्या., नाशिक
३. जिल्हाधिकारी, सर्व.
४. वित्तीय सल्लागार व उपसचिव, अन्न, नागरी पुरवठा व ग्राहक संरक्षण विभाग, मुंबई.
५. जिल्हा पुरवठा अधिकारी, सर्व.
६. सहायक जिल्हा पुरवठा अधिकारी, सर्व.
७. जनरल मॅनेजर (महाराष्ट्र), भारतीय अन्न महामंडळ, बोरीवली (पूर्व), मुंबई.
८. उपआयुक्त (पुरवठा), सर्व विभाग.

प्रत माहितीसाठी अग्रेषित :-

१. मा.विरोधी पक्षनेता विधानसभा/विधान परिषद
२. सर्व विधान परिषद सदस्य व विधानसभा सदस्य.

३. अपर मुख्य सचिव, (पणन), सहकार, पणन व वस्त्रोद्योग विभाग, मंत्रालय, मुंबई.
४. प्रधान सचिव, आदिवासी विकास विभाग, मंत्रालय, मुंबई-३२.
५. प्रधान सचिव, अन्न, नागरी पुरवठा व ग्राहक संरक्षण विभाग, मंत्रालय, मुंबई-३२
६. महासंचालक, माहिती व जनसंपर्क महासंचालनालय, मंत्रालय, मुंबई (५ प्रती)
७. खाजगी सचिव, मा.मंत्री (अन्न, नागरी पुरवठा व ग्राहक संरक्षण), मंत्रालय, मुंबई-३२.
८. मान्यताप्राप्त राजकीय पक्षांची कार्यालये, (प्रत्येकी ५ प्रती),
९. ग्रंथपाल, महाराष्ट्र विधानमंडळ सचिवालय, ग्रंथालय ६ वा मजला, विधानभवन, मुंबई. (१० प्रती)